

బలం

“నానీ ఆ చింతకాయ ఎక్కడిదిరా ? — చెప్పు ?” కోపంగా అడిగింది

తల్లి.

నాని భయపడ్డాడు - నోట్లో వేలు పెట్టుకొని భయం భయంగా తల్లి ముఖం
లేసి చూడసాగాడు.

“నీకు ఆడుకోవడానికి ఎవరూ దొరకలేదా? ఆ చాకలి పిల్లలతో ఆడు
తున్నావా.... ఇంకోసారి ఆడుతావా? చాకలి ఇండ్లకు పోతావా చెప్పు” అంటూ
నానిని కొట్టసాగింది నీలవేణి

“వెళ్ళనమ్మా.... ఓమ్మ వెళ్ళనమ్మా....” అంటూ ఆమె చేతుల్లోంచి
తప్పించుకోవడానికి అటూ ఇటూ గింజుకోసాగాడు నాని.

“వెధవ.... ఇంకోసారి ఆ తక్కువ జాతి ఇండ్లకు వెళ్లావో వీపు చీరేస్తా
జాగ ర్త—” అంది నీలవేణి కొడుకును వదిలేస్తూ —

“ఊఁ.... ఊఁ....” అని ఏడుస్తూ అంగీ చివరతో కండ్లు వొత్తుకోసాగాడు
నాని.

ప్రక్కగదిలో నుంచి తొంగి తొంగి చూస్తున్నది చంటిది. “నానిగాడి పని
దాగా అయింది. లేకపోతే నాకివ్వకుండా తింటాడా చింతకాయ” అనుకుంటున్నది.
నానిని అమ్మ కొట్టినందుకు ఎంతో సంబరపడసాగింది.

“వింటున్నావే చంటిదాన నువ్వు వెళ్తే నీ వీపు అంతే” అంది
నీలవేణి.

అమ్మో! అనుకుంటూ తుర్రున అక్కడినుంచి పారిపోయింది చంటిది.

నీలవేణి భర్త రామిరెడ్డి తనకున్న నాలుగెకరాల పొలాన్ని సాగుచేస్తూ
మామూలుగా సంసారాన్ని నడుపుకొస్తున్నాడు. ‘మామూలుగా’ అని ఎందుకు
అనార్చి వస్తున్నదంటే ఆ ఊళ్లో అంత తక్కువ పొలం వున్న రెడ్డి కుటుంబం
మరోటి లేదు. ఉన్న ఇరవై ముప్పై రెడ్డి ఇండ్లు ఒక దగ్గతే ఉన్నాయి. -వాళ్ళ
పొలాలు ఒక దగ్గతే ఉన్నాయి. ఆ ఇండ్లు దాటిన తరువాత చెరువు కట్టకు దగ్గరగా
చాకలి ఇండ్లు ఉన్నాయి. ఆ చాకలి ఇండ్లు దాటేతే చింతల తోపు. ఆ తరువాత
పొలాలు ఉన్నాయి.

రెడ్లలో నరసింహారెడ్డిని పెద్ద దొర అంటారంతా. నూరు ఎకరాలకు పైగా
పొలం. నాలుగైదు దొడ్ల పశువులు. నౌకర్లు ఉన్నారు పెద్ద దొరకు. అతని కంటికి
రామిరెడ్డిలాంటి వాండ్లు క్రిమి కీటకాల్లా కనిపిస్తారు.

ఈమధ్య రామిరెడ్డి కుటుంబం ఆర్థికంగా ఎన్నో ఇబ్బందులకు గురికావల్సి వచ్చింది. ఉన్న నాలుగైదు రెండేకరాలు అమ్మి చెల్లెలి పెండ్లి చేశాడు రామిరెడ్డి. మిగతా రెండేకరాలు ఏ అప్పో తెచ్చి సాగుచేస్తే వచ్చే ఆదాయంలో మూడొంతులు అప్పుతీర్చడానికి, వడ్డీ కట్టడానికే సరిపోతున్నది. అయినా ఎవరితో ఒకమాట వడక తన కష్టం తాను పడుతూ, పరువుగా బతుకు నీడుకొస్తున్నాడు రామిరెడ్డి.

నీలవేణి మనస్తత్వం రామిరెడ్డి మనస్తత్వానికి భిన్నమైందనే చెప్పాలి. రామిరెడ్డికి తోటి రెడ్ల సంపాదనలు చూసి ఎన్నడూ అసూయ, ద్వేషం కలుగలేదు. ఏదో ఎవరికి వచ్చిన అవకాశం వారిది అనుకునే స్వభావం అతనిది. నీలవేణికి మాత్రం తామలాగ లేమే అన్న బాధ కలుగుతూంటుంది ఎప్పుడూ!- ధనవంతులన్నా, తమ కులం వారన్నా ఆమెకు అభిమానం పేదలంటే ఆమెకు అసహ్యం. కులభేదం ఆమెలో బాగా నాటుకపోయింది. పేదలతో స్నేహం చేస్తే తామింకా పేద వాండ్రమై పోతామని ఆమె భయం. ధనవంతులతో స్నేహం చేస్తే తాము కూడా వాళ్ళలా ధనవంతులం కాగలమని ఆమె నమ్మకం. అందుకే పిలవకున్నా అప్పు డప్పుడు నర్సింహారెడ్డి ఇంటికి వెళ్ళి వస్తుండేది. అతని పెద్ద భార్య.... అంటే పెద్ద దొరసానితో చనువు పెంచుకోవాలని ఆమె తపన -

ఒక రోజు నీలవేణి పెద్ద దొరసాని మేడకు పోయేసరికి ఆమె భోజనం చేసి అప్పుడే విశ్రాంతి తీసుకుంటున్నదట. సాయంత్రం రమ్మని చెప్పిందంటూ పని మనిషి వచ్చి చెప్పింది.

నీలవేణి తిరిగి వస్తుంటే పెద్దదొర ఎదురయ్యాడు. అతణ్ణి చూసి కంగారుగా భుజాల చుట్టూ కొంగు కప్పుకొంది. అప్పటికే పెద్దదొర చూపులు ముండ్ల పంది దులిపిన ఈకల్లా ఆమెపై వాలి గుచ్చుకున్నాయి.

మీసాలు మెలేస్తూ ఏదో అన్నాడు. ఆ మాటల్లో తన భర్తను చులకన చేయడం ఆమె గమనించక పోలేదు. తలవంచుకొని గబ గబా ఇంటికి వచ్చేసింది. జరిగిన విషయం భర్తకు చెప్పింది. అతని పెదవులమీద ఒక పేద నవ్వు కదిలింది.

ఇది జరిగిన రెండు మూడు రోజులకు మరో సంఘటన జరిగింది—

పెద్దదొర పొలాల తరువాత రామిరెడ్డి పొలం ఉంది. పెద్దదొరకు ఎన్ని ఉన్నా ఇంకా కావాలనే ఉంటుంది. చివరికి నీళ్ళు కూడా....! రెండు మూడు కరెంటు బావులున్నా, చెలువు నీళ్ళన్నీ తనకే కావాలని ఉంటుంది పెద్దదొరకు. అసలు ఊరి పొలాలన్నీ తనవే అయితే బాగుండునని ఉంటుంది అతనికి. ఊరి వాళ్ళంతా తన క్రింద పనిజేసే కూలీలై పోవాలి. అయినా ఇప్పుడు మాత్రం ఏం తక్కువైందని?— ఊరి జనమంతా అతని కూలీలవలె, అతని కాలి కింద చీమల వలె అణిగి మణిగి ఉంటున్నారు.

రామిరెడ్డికి కరెంటు బావి లేదు. మోటాబావి లేదు. చెలువునీళ్ళే ఆధారం. రామిరెడ్డి పొలం వెంబడి మరికొన్ని రామిరెడ్డి పొలాలు....అంటే అతని వంటి పేద రైతుల పొలాలున్నాయి.

వర్షం పెద్ద దొరగారి కోసమే కురవక పోయినా, చెలువు పెద్ద దొరగారి కోసమే నిండకపోయినా, కాలువలోని నీరు పెద్ద దొరగారి కోసమే చారుతూ లేక పోయినా పెద్ద దొరగారు అవన్నీ తనకోసమే అన్నట్టు వ్యవహరిస్తారు. అతడు దయతలచి వదిలిపెడితేనే క్రింది భూములు తడుస్తాయి. లేకపోతే అవి, వాటిని నమ్ముకున్న వాళ్ళ కడుపులు, బతుకులు కూడా ఎండిపోతాయి.

రెండు నిమిషాలు చాలు కొంచెం నీళ్ళు వదలమని కాలువ మీద కాపలా ఉన్న పెద్ద దొర జీతగాన్ని బతిమిలాడాడు రామిరెడ్డి. అది కూడా తొందరపడి కాదు- పొద్దటినుంచి మధ్యాహ్నం దాకా ఇప్పుడు వదులుతాడో అప్పుడు వదులు తాడోనని ఎదురు చూసి ఎదురు చూసి అడిగాడు. అప్పటికీ వదలక పోవడంతో దుక్కి ఎండిపోతున్నదని అడిగాడు.

ఆ మాట జీతగాని చెవిన పడలేదు. అలాగని అతనికి చెముడేమీ లేదు. అదో రోగం. పెద్దదొర క్రింద పనిచేస్తున్నాడు కదా అతనికున్న రోగాలలో కొన్ని అంటుకున్నాయి- పెద్ద దొర చెప్పక్రింద నలిగే చీమలకు ఆ చెప్పుల రోగం. ఆ చెప్పులుమోసే కాళ్ళ రోగం, ఆ కాళ్ళుమోసే మనిషి రోగం అటుకోవడం నహజమే.

చూసి చూసి, చెప్పి చెప్పి రామిరెడ్డికి విసుగు, కోపం వచ్చాయి.

హాయిగా కాలుమీద కాలు వేసుకొని చుట్ట తాగుతూ ఆ జీతగాడు రామిరెడ్డి మాటలు ఖాతరు చేయలేదు. కనీసం అతని ముఖమైనా చూడలేదు.

కాలువకు అడ్డంగా కట్టిన ఆ పెద్ద కట్టను ఒక పక్క చిన్నగా తెంపేశాడు రామిరెడ్డి.

లేగ దూడకు పాలివ్వడానికి వచ్చే తల్లి ఆవులా రామిరెడ్డి పొలం వైపు ఉరకలు వేస్తూ పారసాగింది కాలువలోని నీరు.

పాలు పితకడం కోసం వచ్చినవాడు లేగ చూతిని కట్టివేసినట్టు ఆ కట్టను తిరిగి కట్టి— “ఏం రాంరెడ్డి ఎల్లున్నది ఒళ్ళు” అన్నాడు మరో రెడ్డి క్రింద పని చేసే ఆ జీతగాడు.

రామిరెడ్డి అతనివైపు చూశాడు - రెండు రోజుల క్రితం భార్య చెప్పిన విషయం గుర్తుకు వచ్చి ఒళ్ళు మండింది.

“నీళ్ళు వదులు తావా లేదా?” అని అడిగాడు కోసాన్ని అణుచుకుంటూ రామిరెడ్డి.

“ఎహెహె.... బెదరిస్తానవా!” అంటూ హేళనగా నవ్వాడు జీతగాడు.

ఫెడేర్ మని అతని చెంపవాయించి- “మారు మాట్లాడితే కాలువలో పాతి పెద్ద జాగ్రత్త” అని ఉరిమిచూస్తూ, అడుకట్ట మొత్తం తెప్పేశాడు రామిరెడ్డి.

అతనిలో కట్టలు తెంచుకుని ఉబికి వచ్చిన కోపంలా, పేద రైతుల పొలాల వైపు ఉరకలువేస్తూ పారసాగింది కాలువలోని నీరు.

ఆ జీతగాని కళ్ళు గిరున తిరిగాయి. “నిన్ను ఏం చేస్తానో నూడు” అంటూ కోపంగా అక్కడుంచి వెళ్ళిపోయాడు.

అదంతా లెక్కచేయలేదు రామిరెడ్డి.

విషయం తెలిసి పెద్ద దొర నరసింహారెడ్డి మండిపడ్డాడు- “వీడు నా నౌక రును కొట్టే మొనగాడయిండా....” అని పండ్లు కొరుకుతూ హంటర్ తీసుకొని బయలుదేరాడు.

“నా కాలిగోటికి కొరగాని ఈ కొడుకు నా నౌకర్ను కొడతాడా- వాని అంతు చూస్తా - వాని ముందే వాడి పెళ్ళాన్ని ఏం చేస్తానో చూడు” అంటూ బయలుదేరాడు.

ఈ విషయం తెలిసి నీలవేణి పిల్లలను తీసుకొని పొలం దగ్గటికి పరుగెత్తింది. అక్కడ పొలం దగ్గల భర్త ఒంటరిగా ఉన్నాడు. ఆమెకు భయం వేసింది అక్కడ ఒక క్షణం కూడా ఉండొద్దని ఊళ్ళోకి వెళ్ళామని తొందర చేసింది. కాని రామిరెడ్డి ఒప్పుకోలేదు. “ఎవడొస్తాడో చూస్తా...” అంటూ పార భుజం మీద పెట్టుకున్నాడు. ఆమె ఎంత బ్రతిమాలినా, ఏడ్చినా ప్రయోజనం లేకపోయింది.

తానే ఊళ్ళోకి వెళ్ళి ఎవరి సహాయాన్నైనా అర్థిస్తానని ఊరివైపు నడిచింది నీలవేణి.

రాజిరెడ్డి ఇంటికి వెళ్ళి తనను, తన భర్తను, పిల్లలను తల దాచుకో నివ్వమని ప్రాధేయపడింది. సంగతంతా తెలిసిన రాజిరెడ్డి రెండు చేతులు జోడించి — “తల్లీ! మమ్మల్నిలా బతుకనియ్యి” అంటూ బయటికి గెంటేయించాడు.

లకుమారెడ్డి ఇంటికి వెళ్ళి అతని కాళ్ళ మీద పడింది. “అమ్మో! పాముతో చెలగాటమా! ఇక్కణ్ణుంచి వెళ్ళిపో.... అంటూ వెళ్ళగొట్టాడు.

అలాగే మరో రెడ్డి--- మరో రెడ్డి... ఎవరూ వాళ్ళ పక్షాన నిలవడానికి ముందుకు రాలేదు.

వీధిలో నిలబడి బోరున ఏడ్వసాగింది నీలవేణి.

పెద్ద దొర నలుగురైదుగురు జీతగాండ్రతో పొలాలవైపు వెళ్ళి రామిరెడ్డిని కాలువలో పడేసి తన్ని కాళ్ళు చేతులు కట్టేయించి “నీ ముందే నీ భార్యనేం చేస్తానో చూద్దవు రారా...” అంటూ ఊళ్ళోకి లాక్కొచ్చాడు.

నీలవేణి గజ గజ వణికిపోయింది. పిల్లలు బల్లిలా ఆమెను కరుచుకొని విచ్చున్నారు.

ఆమె ముందు రామిరెడ్డిని మొహం మీద పెడేలుమని తన్నాడు పెద్దదొర.

ఏడుస్తూ నీలవేణి “మీకు దండం పెడతాను... మమ్మల్ని వదిలేయండి” అంటూ భర్తకు అడ్డంగా నిలుచుంది.

“రావే... నిన్ను...” అంటూ పిల్లలను లాగిపడేసి ఆమె రెక్క పట్టుకున్నాడు పెద్దొర.

అది ఊరు....

నడి వీధి....

ఆమె ఏడుస్తున్నది.... అరుస్తున్నది.... గింజుకుంటున్నది....

పెద్దొర వికటాట్టహాసం చేస్తున్నాడు.

ఆమె చీరను లాగుతున్నాడు....

ఎవరిండ్లలో వాళ్లున్నారు. సమాధుల్లోని శవాల్లాగా! కిటికీల నుంచి, తలుపు నుంచి చూస్తున్నారు.

ఈ విషయం ఎంకన్నకు తెలిసింది! ఎంకన్నది చాకలి వృత్తి. ఆ వృత్తి చేసే వాళ్ళందరికీ ఎంకన్న మీద గౌరవం ఉంది. అతణ్ణి తమ పెద్దగా భావిస్తారంతా—

“ఇదేమన్నా ఊరా అడివిరా.... నా పానం పోయినాసరే.... ఈ అన్నయం సూడలేను—” అంటూ కొడవలి భుజాన వేసుకొని బయలుదేరాడు. అతనితో పాటు ఆ వాడలోని ఆడ, మగ కదిలారు - ఆ గుంపును చూసి పక్క వాడలోని జనానికి ధైర్యం వచ్చింది. వాళ్ళకూ ఈ అన్యాయం అరికట్టాలనే ఉంది - వాళ్ళూ వచ్చి చేరారు గుంపులో—

“అగు....” అన్న పిడుగులాంటి మాటలు విని వెనక్కు తిరిగి చూచాడు పెద్దొర.

“అళ్ళను ఒదిలేయి.... లేకపోతే నిన్నిక్కడే నరుకుతం” అన్నాడు దగ్గరగా వస్తూ ఎంకన్న.

అతని చేతిలో కొడవలి ఉంది. అతని వెంటనున్న వాళ్ళ చేతుల్లో పారలు, గడ్డపారలు, కొడవండ్లు, రోకండ్లు, చీపురు కట్టలు ఉన్నాయి.

గుండె ఆగినంత పన్నెంది పెద్ద దొరకు! అతని పొలాలు, పశువులు, నోట్ల కట్టలు, జీతగాండ్లు ఎవరూ రాలేదు ఏదీ రాలేదు అతణ్ణి రక్షించడానికి !

నిలువునా వణికి పోతున్నా.... “మిమ్మల్ని ఏం చేస్తానో చూడండిరా....” అన్నాడు పెద్దొర.

“ఏ పో.... నువ్వేం జేతవు? ఇసోంటి పని చేసినవంటె నిన్ను నరికేది కాయం....” అని ఎంకన్న ఉరిమి చూసేసరికి తోక ముడుచుకొని అక్కణ్ణుంచి మెల్లగా జారుకున్నాడు.

రామిరెడ్డి కట్టు విప్పి వాళ్ళను తమవాడకు తీసుకపోయాడు ఎంకన్న.

ఆమె కళ్ళలోని ఏదో పొర తొలగినట్లునిపించింది. ఎంకన్న కాళ్ళ మీద పడబోయింది.

“ఇదేంది తల్లీ” అంటూ ఆమెను ఆపి “నువ్వు మా తోబుట్టులాంటి దానివమ్మా ఈ కులాలు, మతాలు మనం పెట్టుకున్నాయి మనం ఒక్క-తల్లీ పిల్లలం తల్లీ ఈ లోకంలో ఉన్నాయి రెండే తెగలు. ఉన్నోళ్ళు, లేనోళ్ళు. ఉన్నోళ్ళ అగడాలు సీదక తొక్కాలంటే మనం కలిసుండాలే తల్లీ” అన్నాడు ఎంకన్న —

నీలవేణి కిప్పడెంతో బలం వచ్చినట్లునిపించింది!

తాము ఒంటరి వాళ్ళం కాదనిపించింది.

అదురు తగ్గింది.

(అభ్యుదయ, డిశంబరు 1978)